



10

2024

ISSN-0207-4710

GÖYƏRÇİN



PAYIZ LÖVHƏSİ

Payız yenə qonaq gəlir,
Göylər qaralıb, qaralıb.
Ağacın yarpaq gözünün
Kökü saralıb, saralıb.

Bu sarılıq hardan gəldi,
Tutqundur üzü dünyanın.
Bu sarılıq beş-on günə
Tutacaq düzü-dünyanı.

Elə dolub ki, buludu
Ovunduran kim olacaq?
Beş-on günə bu yarpaqlar
Sarı-sarı sim olacaq...

AĞACIN NƏĞMƏSİ

Budağımı titrədən
Külək gəldi-gedərdi.
Yarpaq gəldi-gedərdi,
Çiçək gəldi-gedərdi.

Bu torpağa sadıqşə
Gövdəm, budağım, köküm,
Hər gedənin dalınca
Nə üçün qan-yaş töküm?!

O yarpaqlar, çiçəklər
Yaz üzə gülən kimi -
Gələcəklər, baharda
Qaranquş gələn kimi...

SƏXAVƏTLİ AĞAC

Çəpərin dibindədir
Bizim alma ağacı.
Gör üstündə nə qədər
Meyvəsi var, ay bacı?

Barıyla, bəhəriylə
Düşüb dilə bizim bağ.
Aşıb, keçib çəpərdən
Üç-dörd meyvəli budaq.

Ağac üçün nə fərqi,
Ya o tay, ya da bu tay.
Onun budaq əlləri
Qonşuya uzadıb pay...

TƏKİ AĞAC SAĞ OLSUN

Hava yaman soyuyub,
Köçür köçəri quşlar.
Bir gün qara dönəcək
Yağan soyuq yağışlar.

Məcnun küləklər gəzir
Dərələri, düzləri.
Elə bil ki, yol çəkir
Ağacın gözləri.

Qanadları olsaydı
Uçardı bu ağaclar.
Ayaqları olsaydı
Qaçardı bu ağaclar.

Ancaq əbədi, qardan,
Yağışdan qaçmaq olmaz.
Nə amansız payızdan,
Nə qışdan qaçmaq olmaz.

Yarpaqsız ağac heçdi,
Payızın nə vecinə.
Yarpağı qurban verib,
Çəkilir öz içinə.

Dinib-danışmır ağac,
Birə dolmur kürkünə.
Soyuqlar düşən kimi,
Sığır öz kökünə.

Şirə qayıdır geri,
Axıb zoğlara dolur.
Küləklərin əlində
Quruca budaq qalır.

Qorxmasın bu xəzəldən,
Qoy meşə toxtaq olsun.
Yarpaq işi asandı,
Təki ağac sağ olsun...

SARMAŞIQLI AĞAC

Bu qurumuş ağaca
Sarmaşıbdır sarmaşıq.
Bir baxın, görün hara
Dırmaşıbdır sarmaşıq?!

Kökü yerdə olsa da,
Can atır uzaqlara.
Yaşıl bir təniz kimi
Sarılıb budaqlara.

Siz bu qəşəng ağacın
Kölgəsinə gəlin bir.
Üstü sarmaşıqlıdır,
Qurumağı bilinmir.

Sanki bu quru ağac
Bir işıq dirəyidi.
Üstündəki lampalar
Sarmaşıq çiçəyidi.